

२

रुप की वीमारी

[जुलाई १९४०]

पात्र-परिचय

१—सोमेश्वरचन्द्र ।

[नगर के धनी सेठ हैं । इनके पास पूर्वजों की अजिंत लाखों की संपत्ति है । इनकी आयु लगभग ५० वर्ष की है । इनके एक ही जड़का है ; उसका नाम है रूपचन्द्र । इसे वे बहुत प्यार करते हैं । एक मात्र यही उनके बुद्धापे का सहारा है । वे उसके लिए सब कुछ कर सकते हैं ।

ससे बढ़ कर वे संसार में किसी धीज़ को नहीं समझते । पुत्र-प्रेम के संबन्ध में शायद वे ईसा की शताविदीयों में दशरथ के नवीन संस्करण हों ।]

२—रूपचन्द्र ।

[श्री सोमेश्वरचन्द्र के पुत्र । आधुनिक सभ्यता के पूरे मानने वाले हैं । वे आज कल एम० ए० के विद्यार्थी हैं । अपने पिता के प्रेम और औदार्य से पूर्ण लाभ उठाने की प्रतिभा उनमें है । आयु लगभग २४ वर्ष होगी ।]

३—डॉक्टर दासगुप्त ।

[इनका पूरा नाम मुझे नहीं मालूम । ये लगड़न के एल० आर० सी० पी० हैं । मरीज़ों से वात करने में विशेष दिलचस्पी लेते हैं । उन्हें बीमारियों को अच्छा करने का तजुरबा भी खूब है । बंगाली होने से भाषा का उच्चारण कभी-कभी वे बड़े हास्योत्पादक ढङ्ग से करते हैं,

लेकिन इसमें उन बेचारे का कुसूर ही क्या ? नगर में लोगों का उन पर पूर्ण विश्वास है । आयु लगभग ४५ वर्ष होगी । बन्द कॉलर का कोट, चश्मा और हाथ में छड़ी उनकी विशेषता है ।]

४—डॉ० कपूर ।

[कपूर इनका असली नाम है और 'सरनेम' भी कपूर है । इनलिए क्लोग कपूर दो बार न कह कर एक ही बार कहते हैं, यों शैतान लड़के तीन या चार बार कपूर कह कर इनको चिढ़ाते हैं । ये बिलकुल अप-डुडेट हैं । कलीन शेव । सूट और टाई के रड़ का सामन्जस्य इनकी रुचि है । हिन्दुस्तानी में काफी अंगरेजी बोलते हैं । ये भी मशहूर डॉक्टर हैं । उमर यों बहुत नहीं है, यही ४० के लगभग होगी ।

५—जगदीश ।

६—हरभजन ।

[ये दोनों श्री० सोमेश्वरचन्द्र के नौकर हैं । दोनों बड़े मेहनती हैं, लेकिन अपने मालिक को प्रसन्न नहीं कर पाते । बड़ी सज्जीदगी के साथ काम करते हैं । दोनों की उमर में कोई खास अन्तर नहीं है । दोनों लगभग ३०-३५ वर्ष के होंगे । हिन्दुओं के घर की परंपरागत वेशभूषा ही उनकी वेपभूषा है । हाँ, धनी मालिक के नौकर होने के कारण उनके कपड़े अपेक्षाकृत अधिक साफ़ हैं ।]

स्थान—इलाहाबाद का जॉर्ज टाउन ।

समय—१५ सितम्बर, १९३८ ।

इस नाटक का सर्व प्रथम अभिनय प्रयाग विश्व-विद्यालय के सर पी० सी० बैनर्जी हॉस्टल के विद्यार्थियों द्वारा सन् १९४० में श्री एम० डी० ममगेन और श्री एल० एम० थपलियाल के निर्देशन में हुआ। भूमिका इस प्रकार थी :

१—रूपचन्द्र	...	श्री जी० सी० जोशी
२—सोमेश्वर	...	श्री जे० एन० स्वामी
३—डा० दासगुप्त	•	श्री पी० सी० रस्तोगी
४—डा० कपूर	...	श्री डी० आर० गुप्त
५—जगदीश	...	श्री सी० एस० राघवन्
६—हरभजन	...	श्री आर्द्द० बी० सिह

सोमेश्वरचन्द्र के मकान का भीतरी भाग। कमरा सजा हुआ है। दीवारों पर चित्र लगे हुए हैं। सामने शङ्कर-पार्वती का एक बहुत बड़ा चित्र है। कमरे के बीचोबीच एक खूबसूरत पल्लेंग विछा हुआ है जिसमें आगे-पीछे बड़े शीशे लगे हुए हैं। पल्लेंग पर तकिये के सहारे रूपचन्द्र आराम से टिक कर बैठा है। वह कमर तक रेशमी चादर ओढ़े हुए है। वह बीनार है, उसकी सुख-मुद्रा से मलीनता टपक रही है।

सिरहाने एक छोटी टेबुल है जिस पर दधाहर्याँ, दवा पीने का ग्लास एक टाइमपीस घड़ी और थर्मामीटर रखा है। पास की दूसरी टेबुल पर कुछ फल रखे हैं। मेंटलपीस पर फूलदान तथा मिठी के खूबसूरत खिलौने सजे हुए हैं। दोनों कोनों पर महारामा गांधी और जवाहरलाल नेहरू के बस्तु सुशोभित हैं। उनकी विरुद्ध दिशा में लेनिन और स्टेलिन के चित्र हैं। पलंग के समीप तीन-चार कुर्सियाँ पड़ी हैं। कमरे में अगरबत्ती की हत्की सुगन्धि महक रही है।

रूपचन्द्र के पिता श्री० सोमेश्वर चिन्तित मुद्रा में कमरे के एक सिरे से दूसरे सिरे तक टहल रहे हैं। पुत्र की बीमारी ने उन्हें बहुत अघ्यवस्थित बना दिया है। वे बात-बात पर झल्ला भी उठते हैं। अपने

प्यारे पुत्र की बीमारी बेचारे पिता के जीवन का सब से बड़ा अभिशाप होकर जैसे कमरे के वातावरण का निर्माण कर रही है। इस समय दिन के तीन बजे हुए हैं।

सोमेश्वर चन्द्र—[कमरे में टहलते हुए] बुढ़ापे में भी चिन्ताएँ पीछा नहीं छोड़तीं, सोचता था—तुम्हारी पढ़ाई के बाद सारा काम तुम्हें सौंप कर आराम से शङ्कर का भजन करूँगा, लेकिन पूर्वजन्म के पाप कहाँ जायेंगे? चिन्ता-चिन्ता-चिन्ता! रोज़ कोई न कोई चिन्ता सिर पर सवार है। आज सिर में दर्द तो कल पेट में दर्द। [ठहर कर] तुम बीमार हो गये! रूप, तुम क्या समझो मेरे दिल का क्या हाल हो रहा है? कितनी मुश्किल से तुम्हें इतना बड़ा किया है। आँखों के तारे की तरह तुम्हें बचाया है। तुम्हारी माँ के जाने के बाद मैं तो और भी कमज़ोर हो गया, जैसे हाथ-पैर दूट गये। मैं अकेला आदमी। रोज़ग़ार भी सेभालूँ और तुम्हें भी देखूँ? और क्यों न देखूँ? तुम्हारी माँ जैसे मेरे दिल में बैठ कर बार-बार कह रही है—मेरे रूप को अच्छा रखना, मेरे रूप को अच्छा रखना...। रखनूँगा देवी, रखनूँगा। इधर तुम बीमार हो गये! अब मैं क्या करूँ? रूप, तुम अच्छे हो जाओ—जल्द अच्छे हो जाओ। मैं तुम्हारे लिए सब कुछ करने के लिए तैयार हूँ। [गहरी सॉस लेकर] आज तुम्हारा टेम्प-रेचर कितना था रूप? [थर्मामीटर उठाता है।]

सुपचन्द्र—[धीमे स्वर से] नाइट्रोनाइन प्वाइट सिक्स।

सो०—[हुहरा कर अशान्ति से] नाइट्रोनाइन प्वाइट

सिक्स ! इन कम्बखृत डॉक्टरों की जेव में रूपये भरा कर्ल और मेरे रूप की तबीयत छिकाने पर न आये ! इन डॉक्टरों के लिए कोई सज्ञा भी तो झानून ने नहीं बनाईं । रोगी की ज़िन्दगी के साथ रूपये का सौदा करते हैं । ये डॉक्टर नहीं, बीमारी के बकील हैं । रूपये खा कर बीमार को भी खा डालने का हुनर सीखे हुए हैं । रोज़गारी कहीं के ! अगर यह दलाली करते हैं तो मुझसे करें, मेरे रूप के पीछे क्यों पड़े हुए हैं । उसे अच्छा कर दें, फिर मुझसे निष्ठ लें ! [टेबुल पर फलों को देख कर] रूप, आज तुमने फल-वल कुछ खाये । ये टेबुल पर कैसे हैं ? [पुकार कर] जगदीश ! जगदीश !!

जग०—[बाहर से] आया हुज्जूर ! [जगदीश का प्रवेश ।]

सो०—तुम बाज़ार से फल बल लाये थे ?

जग०—सरकार, लाया था ।

सो०—ये फल कैसे हैं ? [टेबुल पर रखे हुए फलों की ओर सकेत ।]

जग०—सरकार, ये कल के हैं ।

सो०—ये रूप को क्यों नहीं खिलाये गये ?

रूप०—वाबू जी, मुझसे खाये ही नहीं गये ।

सो०—[फलाकर] खाये कैसे जायें ? बासे ओर सड़े फल भी कहीं खाये जा सकते हैं ! बाज़ार की सब से सड़ी चीज़ मेरे यहाँ लाई जायगी । इन कम्बखृत नौकरों से भी कहीं कोई अच्छा काम हुआ है ? गोया मेरे घर के पैसे बाज़ार में फेकने के लिए हैं ! [एक फल को हाथ

में ले कर] ये देखो आज नहीं तो कल ज़र्र सड़ जायेंगे । इन्हें कोई खा कर और बीमार पड़े ! ढहरो, मैं यह सब तुम्हारी तनख़्वाह में से काटूँगा । आयन्दा देखता हूँ कि तुम ठीक फल लाते हो या नहीं । आज बाज़ार से ताजे फल लाये थे ?

जग०—लाया था सरकार ?

सो०—क्या-क्या लाये थे ?

जग०—सेव, सन्तरे, अनार, अङ्गूर ।

सो०—और मोसम्मी नहीं लाये ?

जग०—सरकार, मिली ही नहीं ।

सो०—[व्यंग से] मिली ही नहीं ! मिले कैसे ? जब आप लोग भेहनत करें तब न मिले ? वेगार जैसा काम ! मिली ही नहीं—तुमने खोज की थी ?

जग०—सरकार, बहुत खोजी, मिली ही नहीं ।

सो०—कहाँ खोजी ?

जग०—कटरे में ।

सो०—(दुहरा कर) कटरे में ! चौक तो जा ही नहीं सकते ! जनाब के पैरों में दर्द होता है । चौक जाने में पैर धिस जायेंगे । आप लोग हैं किस मर्ज़ की दवा ? चलिये बैठिए घर पर । तमाखू पीजिए । मैं जाऊँगा फल लेने ।

जग०—सरकार, दवा भी लानी थी, इसलिए चौक नहीं जा सका ।

सो०—[चिढ़ कर] ओरे, तो क्या तुम्हीं अकेले घर में नौकर

हो ? हरभजन से कह दिया होता । वह सुअर कहाँ मर गया था ? वह दवा ले आता । कहाँ है हरभजन ?

जग०—सरकार, फल धो रहा है ।

सो०—बुलाओ उसे । [जगदीश जाता है ।] इन बैईमानों से सौ बार समझा कर कहो, लेकिन इन लोगों की अद्भुत में बात समाती ही नहीं । कहाँ कहाँ के नौकर मेरे यहाँ इकट्ठे हुए हैं ! गोया मेरा मकान यतीमखाना है । खायेगे भर पेट, लेकिन काम ? काम, रक्ती भर भी नहीं ।

रूप०—[शान्ति से] जाने दीजिए वाबू जी ।

सो०—तुम्हें तकलीफ जो होती है वेटा । एक रोज़ की बात हो तो जाने भी दूँ । रोजबरोज ये लोग सिर पर चढ़ते चले जाते हैं । गोया हम लोगों का सर इन्हीं लोगों से बक़भक करने के लिए... [जगदीश हरभजन को लेकर आता है ।] क्यों रे हरभजन, क्या कर रहा था ?

हर०—सरकार, फल धो रहा था ।

सो०—दस घण्टे तक फल ही धोये जायेंगे ?

हर०—सरकार, छोटे सरकार के पैर मींज कर अभी तो गया था ।

सो०—अभी तो गया था ! बड़े भोले हैं जनाब ! जैसे इन से कोई क़ुसूर हो ही नहीं सकता ! फल कैसे धो रहे हो ?

हर०—सरकार, बहुत अच्छी तरह से धो रहा हूँ ।

सो०—[पुनः दुश्शरा कर] बहुत अच्छी तरह से धो रहा हूँ ॥
गधे कहीं के । मैं पूछता हूँ पानी में परमेगनेट पोटास मिलाया है ॥

हर०—हाँ, सरकार, रोज़ 'परमेनग पुटास' मिलाता हूँ। आज भी मिलाया है।

सो०—स्वाक मिलाया है। मैं तो इन लोगों से हार मान गया। जाओ, फल ठीक करो। [हरभजन जाता है।] जगदीश, अभी डॉक्टर नहीं आये?

जग०—नहीं सरकार।

सो०—अभी क्यों आयेंगे? रास्ता देखिए, इन्तज़ार कीजिए, दस घण्टों तक। बिना दस बार नौकर गये, नाज़ ही नहीं उठते। मैं तो मरा जा रहा हूँ इन डॉक्टरों के मारे। गोया लाट साहब हैं। एम० बी० बी० एस० क्या हो गये हैं, जैसे दुनिया भर के चचा हैं। दवा से फायदा हो चाहे न हो, फीस लेगे और बेचारे रोगी को पीस लेगे। [ठहर कर] रूप, इन डॉक्टरों ने तुम्हें बहुत तङ्ग किया लेकिन बत-लाओ मैं क्या करूँ? तुम इस बार अच्छे हो जाओ, फिर देख लूँगा इन सारे डॉक्टरों को। [फिर ठहर कर] और तुम उदास रहते हो तो जैसे मेरा रोयाँ रोयाँ दुखी हो जाता है। तुम हँसा करो, ज़रा खुश रहा करो। फिर देख लूँगा एक-एक डॉक्टर को। तुम खुश तो हो जाओ। [हँसने का अभिनय कर] हाँ, हाँ, ज़रा हँसो। [रूपचन्द्र सुस्कुरा देता है।] वाह-वाह, क्या कहना। अब तुम बिल-कुल अच्छे हो जाओगे। अरे हरभजन, ज़रा फल तो ला!

हर०—[भैतर से] लाया हुजूर!

सो०—अरे जल्दी ला। मेरा रूप अब बहुत जल्दी अच्छा हो जायगा। हरभजन बहुत अच्छे फल धोता है। फलों को धोकर पाव

भर तो गन्दा पानी निकालता है। जगदीश, तुम वाहर बैठो, जैसे ही
डॉक्टर आयें, मुझे खबर दो। समझे?

जग०—वहुत अच्छा सरकार! [जाता है।]

सो०—फल खाने से वहुत फायदा होता है। वह क्या कहलाता
है? विटामिन! हाँ, विटामिन, क्यों रूप? [रूप सिर हिलाता है।].
मैं तो कुछ जानता नहीं। इन्हीं कम्बख़त डॉक्टरों ने न जाने क्या क्या
खोजकर निकाला है; [हरभजन फल लेकर आता है।] वाह, हर-
भजन, तू वहुत अच्छे फल धोता है। ला, मैं अपने हाथ से तेरे छोटे
सरकार को कुछ खिलाऊँ। [कुर्सी पर बैठ जाते हैं।]

रूप—वाबू जी, खाने की तबीयत नहीं होती।

सो०—नहीं रूप, देखो हरभजन ने कितने अच्छे फल धोये हैं!
मेरी तक खाने की तबीयत होती है। अच्छा, ये लो अपने हाथ से
तुम्हें अज्ञूर खिलाऊँ। देखो, ये अज्ञूर की कैसी छोटी छोटी गोलियाँ
हैं। [रूप यो अपने हाथ से अज्ञूर 'खिलाते हैं'। प्रसन्नता से] एक
वार बड़े दिनों में मैंने कलक्टर साहब को डाली दी। डाली में बड़े
अज्ञूरों को देख को कलक्टर साहब के मुँह में पानी आ गया। भट्ट से
तीन चार अज्ञूरों को मुँह में डालते हुए साहब ने कहा—वेल सेठ
साहब, तुम गोली में हामरा शराब लाया है! [दोनों हँसते हैं। हरभजन—
भी मुस्कराता है। हरभजन से] हरभजन, तुम वाहर बैठो। डॉक्टर
साहब आयें तो खबर देना। अच्छा? तुम वहुत अच्छा फल धोते-
हो। समझे?

हर०—वहुत अच्छा सरकार! [वाहर जाता है।]

सो०—क्यों रूप, कल से तुम्हारा जी कुछ हलका है ? *

रूप०--[मलीनता से] नहीं बाबू जी !

सो०—[खड़े होकर] कैसे होगा ! हिन्दुस्तानी जिस्म में अंग-रेझी दवा कितना फायदा कर सकती है ? वह तो मन नहीं मानता, नहीं तो बैद्यों को बुलाता । और अगर बैद्य बेवकूफ न होते तो इन डॉक्टरों का मुँह भी न देखता । मुँह देख कर सौ बार नहाता ।

[हरभजन का प्रवेश ।]

हर०—सरकार, डॉक्टर साहब आये हैं ।

सो०—कौन डॉक्टर ?

हर०—डॉक्टर दास गुप्ता ।

सो०—और डॉक्टर कपूर नहीं आये ?

हर०—अभी तो नहीं आये सरकार !

सो०—[चिढ़कर] अभी क्यों आयेंगे ? अच्छा बुलाओ इन्हीं को ।

[हरभजन जाता है ।]

सो०—रूप, तुम साफ-साफ क्यों नहीं कह देते कि इस दवा से फ़ायदा नहीं होता । देख रहा हूँ, दस रोज़ से तुम बीमार हो । तबीयत में दवा से कुछ तो आराम होना चाहिए ।

[हरभजन के साथ डॉक्टर दास गुप्ता का प्रवेश ।]

सो०—आइये डॉक्टर साहब, आज फिर टेम्परेचर नाइट्रो नाइन प्लाइट सिक्स है !

दास०—[टेबुल पर अपना बैग रखते हुए] की हुआ ? घिरे-घिरे

तो नारमाल होगा । हाम बोला जे दावाई ठिक टाइम पर देनेशे शाव ठिक होने शकेगा । [रूप से] तुम दवा पिया ?

रूप०—हाँ, डॉक्टर साहब, आठ बजे और बारह बजे की दो खुराकें तो पी चुका ।

सो०—हरभजन, ये घड़ी ठीक मिली है या नहीं ?

हर०—सरकार, अनवरसीटी के घटे से मिलाई थी ।

सो०—यूनीवर्सिटी के घटे से ! वह घड़ी अक्सर बन्द भी तो हो जाती है । आज शाम को स्टेशन से मिलाकर लाओ, समझे ।

हर०—बहुत अच्छा सरकार !

दास०—[अपने कोट से घड़ी निकालकर] नहीं, टाइम ठिक है । तीन आधा बाजता है ।

रूप०—कितना, साढ़े तीन ।

दास०—हाँ, येर्व बात ।

रूप०—इस बक्क रोज़ मुझे हरारत बढ़ जाती है ।

सो०—हाँ, डॉक्टर साहब, ज़रा मेहरवानी करके देखिए । मेरे रूप को बड़ी तकलीफ है ।

दास०—आच्छा, हम अबी टम्परेचर लेते । [थर्मोस्टार रूप के मुँह में लगाते हैं ।] तूमरा हाथ देखाओ ।

[रूप हाथ आगे बढ़ाता है । डा० साहब नाड़ी देखते हैं । आधे मिनट तक निस्तब्धता रहती है । सोमेश्वरचन्द्र कभी रूप और कभी डॉक्टर के मुँह की तरफ देखते हैं । आधे मिनट बाद डा० साहब थर्मोस्टार रूप के मुँह से निष्काल कर देखते हैं ।]

सो०—[उद्घिन्नता से] क्यों डॉक्टर साहब, कितना टेम्परेचर है ?

दास०—[थर्मामीटर को हरभजन के हाथ में देते हुए] खबरदारी से धो लाओ [सोमेश्वर से] जासती नई। दुइ प्वाइट बाड़ा हय। पाल्श (Pulse) तो ठिक है। वेशी दिन नाहीं लागेगा।

सो०—डॉक्टर साहब, दस दिन तो ही गये इस फिकर में।

दास०—शेठ साहब, धावराने से की होता ? [रूप से] रूप साहब, तूमरा पेट का दरद ?

रूप०—वह तो वैसा ही है। और कुछ बढ़ता नज़र आता है।

सो०—[रक्तज्वर ते] देखिए डॉक्टर साहब, दस दिन से आप लोग दवा कर रहे हैं। मैं तो फिकर से मरा जा रहा हूँ। कुछ आराम ही नहीं होता ! इधर इनकी पढ़ाई अलग चौपट हो रही है। इसी साल एम० ए० में बैठना है। ऐसी बीमारी में कहीं एम० ए० हो सकता है ? आप लोग मेहरबानी कर के इन्हें जल्द अच्छा कर दे। आप तो देखते हैं, मैं रुपया पानी की तरह वहा रहा हूँ। फिर भी तबियत वैसी की वैसी।

दास०—डॉक्टर कोपुर आया था ?

हर०—नहीं सरकार, अभी तक तो नहीं आये ?

दास०—अबी जाके बोलाओ।

हर०—बहुत अच्छा सरकार ! [जाता है।]

सो०—इसीलिए मैंने दो दो डॉक्टरों को तकलीफ दी कि वे आपस में समझ-बूझ कर दवा करें ; [इस भय से कि कहीं डाक्टर साहब को बुग न लग जावे।] आप तो अपनी-सी बहुत करते हैं, लेकिन तबीयत

को जाने क्या हो गया कि आप जैसे डॉक्टरों की दवा भी फायदा नहीं पड़ूँचाती। मैं तो चिन्ता से डाक्टर साहब, आधा हो गया हूँ। चाहता था, रूप की पठाई स्वत्म हो तो इनको काम सौंप कर आराम से शिव शङ्कर का भजन करता लेकिन पूर्व जन्म के पाप कहाँ जायेंगे? चिन्ता-चिन्ता-चिन्ता घर छोड़कर ऋषिकेश चला जाऊँ तो सब ठीक हो जाय।

दास०—आप रिशीकेश कैयों जाता? रूप बाबू आभी ठिक होता।

सो०—नहीं डाक्टर साहब, अब मैं दुनिया से ऊब गया। बाप-दादों की कमाई हुई लाखों रुपये की जायदाद अब मुझसे नहीं सेभलती। दिनभर बक़रक करता हूँ, लेकिन कुछ होता नहीं। सेभाले आपके रूप बाबू। मैं अगर जायदाद ख़राब कर दूँ तो ईश्वर के सामने और अपने बाप दादों के सामने क्या सुँह दिखाऊँगा? अपनी बेवक़ूफी से अगर रुपया बरबाद करूँ तो रूप बाबू का हङ्क मारता हूँ। अब तो जितनी जल्दी हो मैं इस दुनिया से उठ जाऊँ तो अच्छा। शिवशङ्कर! मुझे उठा लो। [शङ्कर जी के चित्र की ओर देख कर हाथ जोड़ते हैं।]

दास०—अरे, आप कैशी कोथा बोलते? आप तो बहुत होशियार हैं। हाजार का लाख तो आप ही किया है। अबी तो आपका उमर बहूत है।

सो०—अजी सब हो चुका। आप मेरे रूप को अच्छा कर दें। आप शहर के मशहूर डॉक्टर हैं, इसलिए आपके हाथ मेरे रूप को सौंपा है।

[हरभजन के साथ डॉक्टर कपूर का प्रवेश ।]

हर०—सरकार, डॉक्टर साहब रास्ते ही मे मिल गए ।

क०—गुड ईवनिङ्ग सेठ साहब, गुड ईवनिङ्ग डॉक्टर, आइ वाज्ञ
इन दि वे । क्या तबीयत कुछ ज्यादा ख़राब है ? [रूप की ओर देख
कर] गुड ईवनिङ्ग मिस्टर रूप ।

[गुड ईवनिंग का शिष्टाचार ।]

क०—क्यों, क्या तबीयत कुछ ज्यादा नासाज़ है ?

दास०—नाहीं, शेठ शाहब घावराते ।

क०—मिस्टर रूप, यू आर क्लाइट आल राइट । टेम्परेचर लिया ?

दास०—हाँ, दुइठे प्वाइट जासती राहा । नाइन्टी नाइन प्वाइट

एट् ।

सो०—लेकिन आपकी दवा पीते हुए इस बुखार को बढ़ाना क्यों
चाहिए ?

रूप०—और पेट का दर्द भी कुछ ज्यादा मालूम होता है ।

क०—हाँ, बढ़ा तो नहीं चाहिए । इसकी दवा दे दी गई थी ।

रूप०—वह दवा चार बजे सुबह की थी । मुझे नींद आ गई थी ।

वह खुराक मैं पी नहीं सका ।

दास०—आछा-आछा, जागना ठिक नैई था । शो तो ठिक
राहा ।

क०—लेकिन जागने पर तो मेडिसिन लेनी चाहिए थी । मेडी-
सिन निगलेक्टेड, इम्प्रूवमेण्ट निगलेक्टेड ।

सो०—खैर, डाक्टर कपूर, अब दवा दे दीजिए ।

क०—आप फिजूल घवराते हैं। आपके घवराने से रोगी की तबीयत और भी ख्वराब होगी ।

सो०—तो आप जल्दी से जल्दी इसे अच्छा कर दें ।

क०—आप इतमीनान रखिए। हैब फेथ आन अस। डाक्टर दास गुसा को कितना तजरुबा है। एल० आर० सी० पी० हैं। इन्होंने हज़ारों केसेज़ अच्छे किए हैं। शहर की आधी ज़िन्दगी इन्हीं के हाथों में है और मैं भी १२ वर्षों से मरीज़ों को देखता आ रहा हूँ। इनकी तबीयत आज नहीं तो दो तीन दिनों में अच्छी हो जायगी।

सो०—देखिए, जब आप ऐसा कहते हैं तो मुझे इतमीनान होता है।

क०—होना चाहिए। 'आप चिन्ता कर खुद अपनी तबीयत ख्वराब न कर लें। आप ये सब बातें हम लोगों परछोड़ दीजिए। आप अपना काम देखिए। मैं तो देखता हूँ कि आप पिछले ७-८ दिनों से अपना सारा काम छोड़े हुए बैठे हैं।

सो०—मैंने तो बहुत से ज़रूरी काग़ज़ भी नहीं देखे।

क०—तो फिर उन्हें देखिए। अपना सब काम चलाइए। जब आपने मिस्टर रूप को हम लोगों के सुपुर्द कर दिया है तो अब आप विलकुल बेफिकिर हो जाइए। हम लोग कुछ बाकी उठा न रखेंगे।

दास०—ठिक बोला, जे हास लोग बाकी उठाय न राखेंगे।

क०—और फिर मिस्टर रूप की बीमारी भी कोई ऐसी सीरियस

नहीं है। आप अपने काम का इतना हर्ज क्यों करते हैं? सुना है, आपने दूकान जाना भी छोड़ दिया है।

सो०—हाँ, जाया भी तो नहीं जाता।

क०—नहीं, जाइए अवश्य, दुनिया में तो बीमारियाँ चला ही करती हैं। कोई हमेशा तो तन्दुरुस्त रहा नहीं, कभी न कभी तो बीमार पड़ेगा ही। आप दूकान जाइए, अपना काम देखिए। फिर थोड़ी देर बाद आप आ जाइयेगा।

दास०—हाँ, फिर आने शाकता।

सो०—अच्छा तो ठीक है। अगर मेरा रूप अच्छा रहे तो मैं क्यों इतना परेशान होऊँ।

क०—तो सेड साहब, परेशान होने की कोई बात नहीं है।

सो०—तो फिर मैं कुछ कागज देख लूँ? सात रोज़ से देखने की फुरसत भी नहीं मिली। दलाल लोग यों ही भटक कर चले जाते हैं। कभी यहाँ तक चक्रर लगाते हैं।

क०—आप तो उनसे दूकान पर ही निवट लिया कीजिए।

दास०—हाँ, आप जाने शाकते। हम डॉक्टर कोपूर शे वार्टे करूँगा।

क०—हाँ, तब तक हम लोग म्युचुअल कसल्टेशन करते हैं।

आप अपना काम कीजिए। जिस नतीजे पर पहुँचेगे आपको बतला देंगे।

सो०—हाँ, डॉक्टर साहब, आप लोग खूब होशियारी से कंस-

लटेशन कर लें । मुझे भी इतमीनान हो जायगा । अच्छा, तो मैं जाऊँ ।

क०—हाँ, ज़र्रर । आप इतमीनान से अपना काम कीजिए ।

दास०—ज़ोर्र, काम तो जोर्र देखने होता भाई ।

स०—अच्छा तो रूप, मैं थोड़ी देर के लिए काम देख आऊँ ।

चला जाऊँ । ये दोनों डॉक्टर तुम्हारे पास हैं ।

रूप०—हाँ, वाबू जी, जाहए ।

स०—अच्छा रूप, तो मैं जाता हूँ ।

[रूप को देखते हुए सोमेश्वर का प्रस्थान । एक ज्ञण बाद फिर लौटते हैं ।]

स०—देखिए डॉक्टर साहब, आप लोग खूब ध्यान से कंसल्टेशन कीजिए । मुझे अपने रूप के बारे में पूरा इतमीनान हो जाय ।

क०—हम लोग बड़ी सावधानी से कंसल्टेशन करेंगे ।

दास०—फारक पाड़ने नैरे शाकता ।

स०—अच्छा रूप, मैं अभी आता हूँ । जाऊँ ।

रूप०—जाहए वाबूजी । मेरी तबीयत यों खुरी नहीं है ।

स०—वाह, रूप, जब मैं तुम्हारे मुँह से यह सुनता हूँ तो मेरी खुशी का ढिकाना नहीं रहता । अच्छा, जाता हूँ ।

[रूप की ओर देखते हुए सोमेश्वर का प्रस्थान । भीतर से सोमेश्वर की आवाज़—]

अरे हरभजन, ओ हरभजन, अरे चल इधर, काम वगैरह कुछ देखना भी है या नहीं ? ये कमबद्धत नौकर मेरे किसी काम के नहीं हैं ।

[हरभजन भीतर ही—आया सरकार, आया ।]

क०—पूँछर फ़ादर ! कितने अफ़ैक्षनेट फ़ादर हैं ।

दास०—बहुत । रूप को तो बहुत भालो वाशते ।

रूप०—सचमुच मुझको बहुत प्यार करते हैं । रात दिन मेरी चारपाई के पास ही रहते हैं । ऐसे फ़ादर बहुत कम होंगे ।

क०—आप उनके इकलौते वेटे भी तो हैं ?

दास०—हाँ, एकाकी ।

रूप०—फिर जब से मेरी माँ की डैथ हुई है तब से तो और भी इनका प्रेम मुझ पर बढ़ गया है ।

दास०—ऐशा होना शाभाविक है ।

क०—यू मस्ट रेसपेक्ट पूँछर फ़ादर इम्मेसली । मिस्टर कपूर, ही इज़ बरदी आव डैट् ।

रूप—डैट आइ हूँ ।

दास०—विलक्षण ठिक है ।

क०—अच्छा तो मै, मिस्टर रूप, तुम्हें ज़रा एग्जामिन कर लूँ ।

रूप०—ज़रुर ।

[कपूर अपना स्टेथेस्कोप निकाल कर रूप के चेस्ट को जाँचते हैं और अँगुली से चेस्ट की आवाज़ लेते हैं ।]

दास०—हाम तो काल जाँच लिया था । कोई ऐशा बात नहै !

क०—हाँ, कोई ऐसी बात तो नहीं है । अच्छा, दर्द कहाँ होता

है ?

रूप०—पेट में ।

दास०—दारद किश जागा शे निकालता ?

क०—याने किस जगह से शुरू होता है ?

रूप०---[पेट पर औंगुली रख छर उसे घुमाते हुए] यहाँ से उट कर ऊपर की तरफ जाता है, डॉक्टर साहब !

क०—कल क्या खाया था ?

रूप०—वही जो आपने बतलाया था । फ्रूटजूस और बारली बाटर ।

दास०—पेट कुछ भारी मालूम देता ?

रूप०—कुछ कुछ ।

क०—मोशन हुआ था ?

रूप०---कुछ-कुछ ।

दास०—ये दर्द ‘कालीक’ होने शाकता ।

क०—लेकिन ‘कालिक’ समझना कठिन है । ‘कालिक’ में तो बानेल्स में ग्रिपिग पेन होना चाहिए । ऐसा तो नहीं है ?

रूप०—कभी कभी ऐसा नहीं होता ।

क०---शार्प और स्पेसमोडिक पेन तो नहीं है ?

रूप०—नहीं ।

क०—तब ‘स्पेसमोडिक कालिक’ नहीं है । कै की तब्दीयत तो नहीं होती ?

रूप०---नहीं ।

क०—तब ‘विलियस कालिक’ भी नहीं है । अच्छा, खट्टी डकार तो नहीं आती ?

रूप०—नहीं ।

क०—तब ‘फ्लेट्लैंट कालिक’ भी नहीं ।

दास०—आच्छा, पेट के अन्दर जोलान तो नाहीं मालूम देता ?

रूप०—नहीं ।

क०—तब ‘इन्प्लेमेटरी कालिक’ भी नहीं है । रात में दर्द ज्यादा रहता है कि दिन में ।

रूप०—रात में बढ़ जाता है । पेट में मरोड़ सी होती है ।

क०—क्रब्ज से हो सकती है । ‘एक्सीडेटल कालिक’ हो सकता है ।

रूप०—नहीं खाया तो कुछ जाता नहीं । खाता ही नहीं, क्रब्ज कहाँ से होगा ?

क०—खाया न जाय तो क्या क्रब्ज न होगा ?

दास०—आच्छा, पेट दाबाने शे दारद हालका पड़ता ?

रूप०—कुछ-कुछ । रात में तो पेट के बल ही सोता हूँ ।

दास०—[हाथ पर हाथ मार कर] ओ ! बीमारी को धार लिया । आब केघर जाता है । ‘इन्प्लेमेटरी कालिक’ तो नाहीं है ।

क०—फिर ‘कालिक’ का कौन-सा टाइप हो सकता है डॉक्टर ? कुछ सोच सकते हैं ?

दास०—आच्छा मिश्टर रूप, ये दारद डाओने शाइड हाय या बायो शाइड ?

क०—आइ मीन, राइट आर लेफ्ट साइड ?

रूप०—राइट साइड ।

क०—[सोचते हुए] लेकिन डॉक्टर, फीवर भी तो है। अगर 'इन्स्लेमेटरी कालिक' नहीं है तो फीवर तो 'कालिक' में हो : ही नहीं सकता ।

दास०—लेकिन जाशती फीभर तो नाहीं है। नाइटी नाइन प्वाइट शिक्षा, क्यों मिश्टर रूप ?

रूप०—नाइटी नाइन प्वाइट एट्।

दास०—ओ एक ही हाय ! देखूँ तूमरा पेट [पेः देखने हैं] ओ, बावेल्श ठिक काम नेई किया। डाओने तरफ एबडोमेन ट्रेंडर हाय। 'एक्शीडेण्टल कालीक' होने शाकता ।

क०—लेकिन डॉक्टर, मैं आपसे डिफर करता हूँ। फीवर होने से 'इन्स्लेमेटरी कालिक' के सिम्पटम्स हो सकते हैं।

दास०—लेकिन पेट में जोलान तो नाहीं है। शीरफ़ फीवर होता हाय ।

रूप०—हाँ, फीवर तो हमेशा रहता है।

दास०—आच्छा तो 'हैपेटिक' होने शाकता। गाल-डॉक्टर में श्टोन होने शाकता ।

कपूर—ओ यस, यही हो सकता है। नाऊ आइ कम्प्लीटली एग्री विद्यू। यही है, 'हैपेटिक कालिक' है।

दास०—देख के हाम मालूम कार लिया। जोदि 'एक्शीडेण्टल' नेई तो 'हैपेटिक' तो होने होगा। तूम हामको फीभर का याद दीलाया तो हाम घोल दिया जे 'हैपेटिक कालीक' ही होने शाकता। उशमें हालका फीभर होने होता, डाक्टर कोपूर ।

क०—ठीक है, तब तो परगेटिव मेडीसंस देना ही नहीं चाहिए ।

दास०—ओ नो । ऊहेन कालीक रान्शा इन्द्र शाच काडिशाश पारेगेटिव शूड नाट वी गिउहेन । [रूप से] मिश्टर रूप, पेन दो तारा होता । इन्फ्लोमेटरी दावाने शे वाढ़ता, इरीटीभ दावाने से घाटता । ये दारद कोल्ड, रियूमेटिजम, आर इनडाइजेशन शे हाँने होता । जोदि जाइंट मे होता तो गाउट आर ट्रुव्रकुलार भी होता । खाली पेट में होने शे एशीडिटी आर डिशपेपशीया होने होता । शारे वादन में होने शे ईन्फ्ल्यूएझा । शारे वादन में होता ?

रूप०—जी नहीं, सिर्फ पेट में ।

दास०—तो तिन तारा का दारद होने शाकता । [अपनी औँगुलियों पर गिनते हुए] एकशीडेंटल होने शाकता, इन्फ्लोमेटरी होने शाकता आर हैपेटिक हाँने शाकता । हम शोचता जे हैपेटिक होने शाकता । शार ऊलियम मूर बोलता जे ऊहेन एभर पेन इज डेजिरस देयर इज जानरली फिभर ।

क०—तो फिर हम लोग बगल के कमरे में डिसाइड करौं क्या ट्रीटमेंट होना चाहिए ।

दास०—हाँ, चोलिए ।

[जाने को उच्चत होते हैं ।]

रूप०—[आग्रह से] नहीं डाक्टर साहब, आप लोग यहीं डिसाइड कीजिए कि आप लोग मेरा ट्रीटमेंट कैसा करेंगे ।

दास०—तुम 'नारभस' तो नाहीं होगा ।

रूप०—मैं बचा तो हूँ नहीं। एम० ए० में पढ़ता हूँ। मेरी तो आप लोगों की बातों में दिलचस्पी ही बढ़ रही है।

क०—आलराइट, डाक्टर, यहीं डिशाइड करें। कोई ऐसी बात तो है नहीं। मिस्टर रूप इज्ज एन् एज्यूकेटेड यड्ड मैंन।

दास०—ओ कोई बात नहै। डिशाइड कारने शाकते।

क०—ठीक है, तो इनका एलमेंट 'हैपेटिक कालिक' है।

[सोचते हैं।]

क०—लेकिन डॉक्टर, अगर 'हैपेटिक कालिक' होने से गाल डब्ट में स्टोन है तब तो आपरेशन करना होगा।

रूप०—[घबड़ा कर] क्या आपरेशन !

क०—हाँ, अगर 'हैपेटिक कालिक' है तो आपरेशन तो करना ही होगा। क्यों डॉक्टर !

दास०—जोलर, 'हैपेटिक' का शराल दवाई नाहीं है। आपरेशन कारने होता।

रूप०—[अपने स्थान पर ही कुछ चिच्छित होकर] ओह, आपरेशन !

दास०—हाँ, आपरेशन, आप डारते क्यों ?

रूप०—क्या विना आपरेशन के अच्छा नहीं हो सकता।

दास०—जाब हैपेटिक होता तो आपरेशन जोलरी कराना होता, भाई।

रूप०—ओह, मुझे छोड़ दीजिए। आप लोग जाइए। मैं यूँ ही मर जाऊँगा। ओह, आपरेशन ! आपरेशन !!

क०—आप ऐसी बाते क्यों करते हैं ? सेड सोमेश्वर साहब न कहा है कि आपके अच्छा करने में कोई बात उठान रखती जावे ।

रूप०—ओह, अब तो मैं बेमौत मरा ।

क०—आप इतना क्यों ध्वराते हैं मिस्टर रूप ? देखिए, आप पढ़े-लिखे आदमी हैं । आपको इतना 'नरवस' होना अच्छा नहीं मालूम देता । आपरेशन कितनी अच्छी चीज है । जो बीमारी हजार दबाओं से अच्छी न हो वस आपरेशन से 'ओपन' कर सब चीज आँख से देख कर खट खट अच्छा कर दिया । और अब तो दुनिया में आपरेशन से क्या क्या नहीं होता !

दास०—आपरेशन शे एक लाग निकाल के फैंक देता । शीरफ एक लाग से आदमी जिन्दा रहने शाकता । ओ बाबा ! आपरेशन शे हड्डी नीकाल के लोहा लगा देता ।

क०—यू शुड अण्डरस्टैण्ड आल दिस मिस्टर रूप ।

रूप०—यह तो सब ढीक है, लेकिन आपरेशन टल नहीं सकता ?

दास०—हाम टालने शाकता, लेकिन बीमारी बाढ़ने का बात होगा । आपको पारेशानी भी होगा और टाका भी खरच होगा ।

क०—आपरेशन में थोड़े दिनों की तकलीफ होगी फिर जिदगी भर के लिए आराम । आप आपरेशन करा लीजिये ।

रूप०—ओह, अब क्या करूँ !

क०—आपके करने की कुछ ज़रूरत नहीं । मैं सेड सोमेश्वर साहब को सब कुछ समझा दूँगा । वे सब बात समझ जायेंगे । जिस बात में आप जल्द अच्छे होंगे, उसी की सलाह वे भी देंगे ।

रूप०—मैं अपनी जान ख़तरे में नहीं डालना चाहता ।

क०—ख़तरे मे कैसे ? हम लोग तो हैं । अगर बीमार लोग यही समझने लगें तो फिर हम लोगों का प्रोफेशन तो गया ।

रूप०—तो क्या अपना प्रोफेशन छलाने के लिए आप लोग आँपरेशन करते हैं ?

दास०—जे बात नई । हाम तो दुनियाँ को आराम देने आपरेशन कारते ।

रूप०—मुझे ऐसा आराम नहीं चाहिए ।

क०—तो फिर आप बीमार रहिए । पड़ना-लिखना चौपट कीजिए । अपने फादर को 'वरीड' रखिए । पैसा फूँकिए और डाक्टरों की फ़ीस दीजिए ।

रूप०—मैं इस सबके लिए तैयार हूँ ।

क०—फिर आँपरेशन के लिए तैयार क्यों नहीं हैं ?

रूप०—यों ही ।

क०—माफ़ कीजिए, हम लोग आपकी बात नहीं मान सकते । अगर पेशेषट के कहने पर डाक्टर चले तो वह डाक्टरी कर चुका ।

दास०—हाँ, शो तो नाहीं होने शाकेगा ।

क०—सुनिए, मिस्टर रूप, या तो आप हम लोगों की बात मान आँपरेशन कराइए या फिर हमारा 'गुडवार्ड' । हम सेठ सोमेश्वर 'साहब' से सब कुछ कह देंगे । फिर आप जानिए और आप का काम । ताज्जुब की बात है कि आप इतने एज्युकेटेड होकर इस तरह नासमझी की बातें करते हैं । आइ एम रीयली बैरी सॉरी ।

रूप०—तो बिना अपरेशन के काम नहीं चलेगा ।

क०—नहीं । अगर आप हम पर फैथ नहीं रखते तो फिर आप से कुछ नहीं कहना ।

दास०—आप शे की बोलूँ रूप ! हम ने इं जानता था जे आप इतना काचा आदमी हाय !

रूप०—आपरेशन कराना ही होगा ।

क०—हम लोगों की राय में ।

रूप०—अच्छा, तो फिर एक बात... ... [रुक जाता है ।]

दास०—बोलिए, बोलिए, रुक केयों गिया ?

क०—हाँ, कहिए न ?

रूप०—देखिए... [फिर रुक जाता है ।]

क०—क्या... ?

रूप०—वादु जी कहाँ हैं ।

क०—वे काम करने गये हैं । शायद दूकान पर ।

रूप०—नहीं, देख लीजिए ।

क०—[पुकार कर] जगदीश ।

जग०—[आकर] जी ।

क०—सेठ साहब हस बच कहाँ हैं ?

जग०—दूकान की तरफ गए हैं । अभी दस मिनट में आने को कह गए हैं ।

रूप०—देखो जगदीश, तुम भी जाओ ।

क०—इसे क्यों भेज रहे हैं ? किसी काम की ज़रूरत हुई तो ?

रूप०—नहीं इस वक्तु कोई काम नहीं है। देखो जगदीश, बाबूजी से कहना कि आते वक्तु ताज़ी मोसम्मी लेते आवें।

जगः—बड़े सरकार ने कहा था, यहीं रहना।

रूप०—नहीं, तुम जाओ। क्या तुम मेरे काम पर नहीं जाओगे?

जग०—नहीं सरकार, जाऊँगा।

रूप०—तो तुम जाओ।

जग०—बहुत अच्छा! (जाता है।)

क०—बहुत फल तो रखे हैं! अङ्गूर, अनार व गैरह।

रूप०—नहीं, मेरी मोसम्मी खाने की इच्छा है।

क०—अच्छा, वह क्या बात है जो आप कहना चाहते थे?

रूप०—जगदीश गया!

क०—[सामने की खिड़की के समीप जाकर देखते हुए] हाँ, वह जा रहा है।

रूप०—देखिए, डॉक्टर साहब मैं एक बात कहूँ।

दास०—बोलिए ना।

क०—आप तो ड्रामा कर रहे हैं।

रूप०—ड्रामा नहीं। देखिए, मैं बिलकुल वीमार नहीं हूँ।

[उठकर बैठ जाता है।]

क०—[आश्चर्य] अच्छा!

दास०—[आश्चर्य से] अच्छा!

रूप०—देखिए डॉक्टर साहब, मैं बिलकुल वीमार नहीं हूँ। टेम्प-

रेचर तो यूँ ही विस्तर मे पड़े-पड़े हो गया। यों मैं विलकुल अच्छा हूँ।

क०—फिर यह बीमारी का स्वाँग क्यों रखा है ? सब को फ़िकर में डाल रखा है ?

दास०—ये की बात भाई ? ऐशा तो हाम शुना नैई।

कपूर—गुड़ फ़ार नथिंग। सब को मुझ की चिन्ता !

रूप०—डॉक्टर साहब, मैं ही बहुत चिन्ता मैं हूँ। [उठ खड़ा होता है।] शरीर से मैं विलङ्ग अच्छा हूँ, लेकिन मन से बहुत दुखी, बहुत दुखी !

क०—अच्छा !

दास०—ये की बात ?

रूप०—सुनिए, आप लोग मेरी दवा क्या करेंगे ? [टहलत हुआ] कोई बीमारी भी हो ! मैं ओपरेशन की बात सुन कर अपने भेद को नहीं छिपा सका, आपसे कहना ही पड़ा। मुझ मैं अपना पेट नहीं कटवा सकता !

कपूर—अरे, तो हम लोगों को क्या मालूम !

रूप०—मैंने बीमारी का बहाना किया है, यह जानदे हुए भी कि बाबूजी का बहुत रुप्या खर्च हो रहा है। लेकिन मैं लाचार हूँ। कोई दूसरा रास्ता ही नहीं है।

क०—ऐसी क्या बात है, आश्विर ?

रूप०—मैं वह नहीं बतलाना चाहता।

दास०—बाबा, हाम तो ये रोकम केश कोभी नाहिं देखा।

रूप की बीमारी

रूप०—तो अब देख लीजिए ।

क०—लेकिन आप बतलाना क्यों नहीं चाहते ? बीमार हैं,
बीमार नहीं भी हैं । फ़िकर है लेकिन फ़िकर की बात आप छिपाना
भी चाहते हैं । यह बात क्या है ?

रूप०—इसलिए कि आप लोग कोई मेरी मदद नहीं कर सकते ।

क०—यह आप कैसे कह सकते हैं ?

दास०—वावा, हामरा अकिल तो काम नेई करता ।

क०—हम लोग पेशेण्ट की मदद हर प्रकार से करने के लिए
तैयार हैं । मालूम तो होना चाहिए । 1315/05

रूप०—तो क्या आप मदद कर सकते हैं ?

क०—क्यों नहीं । अगर हमारे बस की बात हो तो क्यों नहीं
करेंगे ?

रूप—नहीं, आप मदद नहीं कर सकते ।

क०—तो फिर कोई बात नहीं, हम लोगों को अब यहाँ से चले
जाना चाहिए ।

रूप०—अच्छी बात है, फिर मुझे भी लेटना चाहिए; बीमार
द्वाना चाहिए ।

दास०—की बोलते रूप बाबू ! ठेकाने की कोथा बोलो ।

रूप०—डॉक्टर साहब, मैं बिलकुल सच बोल रहा हूँ । मेरी
तभीयत अच्छी नहीं है ।

दास०—तामीं तो हम लोग आया ।

रूप०—आप लोग तो आँपरेशन करने आये हैं। यह दवा नहीं है।

क०—मैं भी कुछ नहीं समझ सकता। अच्छी बात है, तो हम लोग सेढ़ साहब से क्या कहें?

रूप०—यही कि रूप बहुत वीमार है। उसकी दवा होनी चाहिए।

दास०—ये तूम की बोलता वाबू?

रूप०—ठोक-ठीक तो कह रहा हूँ कि मैं वीमार हूँ।

क०—अभी आप कह रहे थे कि मैं वीमार नहीं हूँ।

रूप०—हूँ भी और नहीं भी। आप लोग मेरी सहायता कर ही नहीं सकते।

क०—कुछ कहेंगे भी आप!

रूप०—ब्रच्छा तो सुनिये………[सोचता है।]

[कपूर और दासगुप्ता, सुनने के लिए शान्त सुद्धा में होते हैं।]

रूप०—कहूँ………[रुक कर] ब्रच्छा जाने दीजिए, मुझे वीमार ही रहने दीजिए!

दास०—आप बोलते केयों नाहीं? हाम आपनी दावा में कोई बात ऊढ़ा नाहीं रखेंगे!

रूप०—दवा की बात नहीं है, डॉक्टर साहब।

क०—तो फिर बतलाइए न।

रूप०—आप...कु...सु...म...को जानते हैं?

क०—कुसुम...?

दास०—कु...शू...म ?

रूप०—हाँ, कुसुम, औह कितना अच्छा नाम है ! [दास और कपूर एक दूसरे को देख कर मुस्कुराते हैं ।]

रूप०—आप लोग मुस्कुराएँ नहीं । मैं सच कहता हूँ ॥

क०—क्या ?

रूप०—इसी तरह मेरी सहायता करना चाहते हैं ?

क०—मैं इन बातों में क्या सहायता कर सकता हूँ मिस्टर रूप ?

दास०—हाम कि कोरेगा वाबा ! ऐशा डॉक्टरी हम नाहीं किया ।

रूप०—अब कीजिए । अभी आप लोगों के सामने लम्बी ज़िन्दगी है ।

क०—ठीक है, लेकिन अब मैं जान गया कि यह बीमारी हम लोगों से नहीं सँभल सकती ।

रूप०—अब जब आपने यह बात मुझसे कहला ली है तो पूरी ही सुनाऊँगा और आपको मेरी मदद करनी ही होगी ।

क०—आलराइट, दैन गो ओन ।

रूप०—तो आप कुसुम को नहीं जानते ? [कुर्सी पर बैठता है ।]

क०—नहीं, मैं नहीं जानता ।

रूप०—जिसने म्यूज़िक कानफ्रैंसमें पार साल फर्स्ट प्राइज़ पाया था ।

दास०—हैं, वो तो हामरे घर के पाश रेहता ।

क०—अच्छा ! मुझे भी याद पड़ता है कि मैने उसका गाना सुना था । उसने वायलीन भी अच्छा बजाया था शायद ।

रूप०—हाँ, वायलीन, वायलीन । लाजवाब बजाती है वह ।

क०—इसमें क्या शक है ?

रूप०—मैं...मैं चाहता हूँ कि...।

क०—क्या चाहते हैं आप...?

रूप०—मैं चाहता हूँ कि वह वायलीन फिर एक बार बजावे...।

दास०—तो बीमार काहे को पड़ा ?

रूप०—मैं चाहता हूँ कि वह बीमारी में एक बार मुझे अपना वायलीन सुनावे । एक बार वह मुझे अपना संगीत सुना जाय, खास कर मेरी बीमारी में...।

क०—लेकिन आप बीमार तो नहीं हैं ।

रूप०—नहीं हूँ, लेकिन हूँ, शारीरिक रूप से नहीं, मानसिक रूप से ।

क०—तो आप सिर्फ गाना सुनना चाहते हैं था और कुछ...?

रूप०—मैं पहले गाना सुनना चाहता हूँ डॉक्टर ! [उठ खड़ा होता है ।] ओह, जब वह गाती है तो मालूम होता है जैसे दुनिया फूल की तरह नरम होकर हिल रही है । एक-एक राग जैसे अङ्गूर की बेल है जिसमें मिठास के फल भूल रहे हैं । उसके वायलीन के तार जैसे जीती जागती भावना की लकीरें हैं, जो दुनिया को लपेट कर खुद उसमें लिपट जाती हैं । [भावावेश में आँखें बन्द कर लेता है ।] वह संगीत...।

दास०—ये कविता है बाबा !

रू०—उसका ध्यान ही कविता है डॉक्टर ! आप लोग शायद यह नहीं समझ सकते । चीर-फाड़ करने वाले सुन्दरता को क्या समझें ?

वे तो सुन्दरता को काट कर रख देना जानते हैं। हँड़ी जोड़ने वाले कहीं दिल जोड़ सकते हैं?

क०—तो क्या आप समझते हैं कि डॉक्टरों के पास दिल नहीं होता? वे क्या पत्थर के बने हुए हैं?

रूप०—दिल होता है, लेकिन उस दिल में सिर्फ़ खून ही रहता है। उसमें होना चाहिए एक पूरी दुनिया, जिसमें—जिसमें हँसी का बसन्त आता है और आँसू की बरसात होती है। जिसमें किसी से मिलने की चांदनी निकलती है और न मिलने का अँधेरा होता है।

दास०—इ बात हाम नाहीं समझा। किर शे बोलो!

रूप०—क्या बोलूँ, जो लोग प्रेम की गर्मी को थर्मोमीटर से नापते हैं उनसे क्या बोलूँ?

क०—तो क्या आप समझते हैं कि हम लोग प्रेम करना जानते ही नहीं?

रूप०—प्रेम? प्रेम की जब उमझ उठती है तो आप लोग उसे लोशन से धो डालते हैं। और वह लोशन से धुलते-धुलते चाहे जो कुछ रह जाय, प्रेम नहीं रह पाता। आप लोगों के दिमाग में किसी सुन्दरी को देख कर उसके 'स्केलिटन' की भावना आ जाती होगी। उसकी बोली सुनते समय आप लोग 'ओबुला' की बात सोचते होगे। उसके केशों के नीचे 'स्कल' होता है, यह आप लोग सोचते हैं या नहीं?

क०—आपकी बात सुन कर तो मुझे अपनी पुरानी दुनिया याद आ रही है। मैं आपके दर्द को महसूस कर रहा हूँ।

रूप०—तब तो आपको मुझसे सहानुभूति होनी चाहिए । और मेरी सहायता करनी चाहिए ।

क०—ज़रूर, ज़रूर । अच्छा, अब आप अपनी पूरी वात बतलाइए ।

दास०—फिर तो हम भी शुनूँगा ।

रूप०—देखिए, मैं जो बीमार बना था, वह इसलिए कि वह आकर मुझे गाना सुना जाय । मैं ऐसी परिस्थिति लाता कि उसे आना ही पड़ता । वह आती और मुझे गाना सुनाती ।

क०—फिर आपने ऐसा क्यों नहीं किया ?

रूप०—आप लोग मेरा अॉपरेशन करने लगे ! मेरे पेट काटने की वात सोचने लगे तो मुझे असली वात ज़ाहिर कर ही देनी पड़ी ।

दास०—शाँगीत शुनने शे की होता ?

रूप०—मुझे शान्ति मिलती । मैंने तो उसे जान ही लिया है । अगर वह भी मुझे पहचान सकती ।

क०—तो आप चाहते हैं कि यह पहचान दूर तक बढ़ जाय ?

रूप०—शायद ।

क०—तो मालूम होता है कि आप उसे चाहने लगे हैं ।

रूप०—मुझकिन हैं ।

क०—चाहने का मतलब क्या है ?

रूप०—चाहने का मतलब ? एक आदमी क्यों हँसता है, क्यों रोता है ? उसे प्यास क्यों लगती है ? ठंड में वह गरम कपड़े क्यों पहनता

है ? गर्मी में वह पङ्घा क्यों करता है ? उसे भूख क्यों लगती है ?

दास०—ये तो नेचर का नेशेशिटी है ।

रूप०—मेरी यही नेसेसिटी है डॉक्टर ! मैं इससे ज्यादा क्या बतलाऊँ कि मेरे दिल में उसकी चाह है । मुझे उसके रूप की बीमारी है ।

क०—ठीक है, मैं समझ सकता हूँ मिस्टर रूप ! एकसीडैंट देखिए, रूप को रूप की बीमारी है ।

रूप०—इसे यों कहिए तो ठीक है कि रूप रूप की बीमारी में कुरुप हो रहा है ।

दास०—[महज कुछ बोलने के लिए] तो उशको चिकेन शूप पीने होगा ।

रूप०—डॉक्टर साहब, आप बहुत बड़े डाक्टर हैं ।

क०—अच्छा तो ये बात है ।

रूप०—हाँ, डॉक्टर कपूर यही मेरी चाह है ।

क०—लेकिन इस चाह का नतीजा ?

रूप०—अगर मुमकिन हो सका तो……

क०—आप शादी करेगे उससे ?

रूप०—मुझे कोई आपत्ति न होगी ।

क०—तो आप तो शादी यूँ ही कर सकते थे । उसके लिए इतने बीमार पड़ने की ज़रूरत ही क्या थी ।

रूप०—डॉक्टर, मैं ऐसी शादी नहीं करना चाहता । अन्धों की तरह । एक तो मैं शादी करना ज़रूरी समझता ही नहीं, ऐसा नेचर

भी कहता है; लेकिन चूँकि मैं इण्डिया में हूँ, शादी की रस्म होनी ही चाहिए। मैं समाज की परवाह नहीं करता। मैं सिर्फ ख्याल रखता हूँ अपने ओल्ड फ़ादर का। अगर मैं शादी न करूँगा तो उनको हृदयों का सदमा पहुँचेगा। मैं उनका इकलौता वेदा हूँ। उनकी सारी उम्मीदें मुझ पर ही हैं। ऐसी हालत में प्रेम और विवाह को मुझे आपस में मिला देना है। यों मैं इन दोनों को अलग-अलग रखने का पक्षपाती हूँ।

क०—यू आर हूइङ्ग ए ग्रेट सेक्रिफ़ाइस दैन !

रूप०—यही समझिए ! उधर देखिए। [लेनिन के चित्र की ओर संकेत करता है।] लेनिन ! इसने मैरिज हन्सीट्यूशन की यूज़लैसनैस को समझा है। मैं तो कहता हूँ कि इस बदलते हुए ज़माने में शादी से अच्छे सिटीज़न पैदा न होंगे। प्रेम से अच्छे सिटीज़न पैदा होंगे। और इण्डिया अभी रशा नहीं हो सकता। मैं प्रेम और विवाह में समझौता करूँगा।

दास०—अब हाम शमझा जे तूम वहूत होशियार है रूप बाबू !

रूप०—इसलिए डॉक्टर साहब, मैं चाहता हूँ कि कुसुम भी धीरेधीरे मुझे अच्छी तरह समझ जाय। मैं तो उसे अच्छी तरह समझता ही हूँ। बिना आपस में एक दूसरे को समझे शादी शादी नहीं, वह दिल की शादी नहीं, दुनिया को दिखलाने की शादी है। अगर वह भी मुझे पहचान सकी तो मेरी इच्छा पूरी होगी।

दास०—लेकिन उशका माँ-बाप तो नई है। उशका मामा जोरूर है।

रूप०—इसीलिए मुझे उसके साथ विवाह करने में आसानी होगी। क्या डॉक्टर साहब, आप मेरी मदद नहीं कर सकते? क्या आप सिर्फ शरीर ही अच्छा कर सकते हैं, हृदय अच्छा नहीं कर सकते?

क०—[सोचते हुए] आपने कैसी समस्या हम लोगों के सामने रखी है, कुछ समझ में नहीं आती!

दास०—तो जाव शेड शाहब पूछेगा तो हाम ये बोल देगा जे रूप बाबू बीमार नई है।

रूप०—कोई बात नहीं। आप मेरी इतनी लम्बी कहानी सुन कर भी कुछ नहीं समझ सके, तभी तो मैं कहता हूँ कि डाक्टर लोग प्रेम की गर्मी को थर्मोमीटर से नापना जानते हैं। उनके पास दिमाग् होता है, दिल नाम की कोई चीज़ नहीं होती।

क०—सचमुच डाक्टर दास, यह बात मेरी समझ में आ रही है।

दास०—तुम भी रूप बाबू की तारा बोलते डॉक्टर कोपूर?

क०—नहीं डॉक्टर, रूप बाबू के कहने में सचाई है।

रूप०—और देखिए डॉक्टर दास गुप्ता, बाबू जी से ऐसा कहकर आप मुझे बहुत सदमा पहुँचायेंगे। आप मेरा नुकसान तो करेंगे ही आप अपना भी बहुत नुकसान करेंगे।

दास०—की रोकम!

रूप०—आपकी इतनी लम्बी फ़ीस बन्द हो जायगी।

दास०—लेकिन जब आप बीमार नई तब हाम फोकट में फीश केयों लेगा?

रूप०—फोकट क्यों ? आप अपनी दवा कीजिए । आप सिर्फ आँपरेशन भरन करे । मैं बीमार बना रहूँ, आप मुझे अपनी दवा दीजिए । मैं दवा पियूँ या फेंक दूँ आप दवा दीजिए । आप को दवा की कीमत मिलेगी और आपके आने की फीस !

दास०—लेकिन शेठ शाहव का टाका तो खारच होता !

रूप०—वह रूपया मेरा है । मैं ही तो उनका ‘एब्रर’ हूँ ? वे मेरे लिए ही तो अपना रूपयाछोड़ेंगे ? मेरे सिवाय उनका और कौन है ? मैं ही ही नहीं । सारे घर में मैं अकेला हूँ उनका इकलौता लड़का, जिसके लिए वे जान देते हैं ।

क०—मिस्टर रूप, आपकी सारी बाते मेरी समझ में आ गईं । मैं आपसे पूरी सिम्पैथी रखता हूँ । लेकिन जब आप बीमार नहीं हैं तब आपके फादर से फ़ीस लेना मेरा कानशस अलाऊ नहीं करता ।

रूप०—अगर आपकी सिम्पैथी मुझसे है तो आपको मेरी मदद करनी चाहिए । आपका मुझ पर बहुत एहसान होगा । उसे मैं शायद ज़िन्दगी भर न भुला सकूँ । डॉक्टर दास गुप्ता, मैं उसे आजीवन नहीं भुला सकूँगा ।

दास०—शो तो ठिक हाय ।

क०—अच्छा, अगर मदद की जाय, तो किस तरह की मदद की जाय ?

रूप०—देखिए, आप बाबू जी से यह सब कुछ न कहें । आप यही कहें कि रूप बीमार है । उसकी दवा होनी चाहिए । फिर बीमार रह कर मैं कोई रास्ता निकालूँगा कुसुम से मिलने का । आप लोग

दवा कीजिए और अपनी फीस लीजिए। जितने दिनों तक मेरी दवा होगी उतनी ही ज्यादा फीस आपको मिलेगी।

दास०—ऐशा तो मुझे नाही होने शकेगा।

रूप०—न सही, लेकिन सोच लीजिए। डॉक्टर दासगुप्ता, ऐसे मौके बार बार नहीं आते। डॉक्टर कपूर, ऐसे मौके बार-बार नहीं आते।

दास०—शो तो ठिक है। तो इश पर भी काशाल्देशान कार लो डॉक्टर।

क०—मैं तो तैयार हूँ। अगर इससे रूप वाबू का भला होता है तो मुझे कोई आवजेक्षण नहीं है। अभी तक हम 'वाढ़ी' का ट्रीटमेंट करते थे, अब 'माइड' का करेंगे। हम लोग फीस लेंगे तो क्या दवा न देंगे? लेकिन असली बात तो आप किसी से न कहेंगे?

दास०—आप तो नहीं बोलेगा?

क०—मैं क्यों कहने चला? मिस्टर रूपचन्द्र की इच्छा पूरी हो हम लोगों को खुशी होगी।

दास०—हामरा भी खुशी होगा। बाबा, पेशेएट आछा हो, हामरा तो ये ई बात।

रूप०—मैनी-मैनी थैंक्स डॉक्टर। आई शैल नेवर फारगेट युअर्स काइंडनैस। अच्छा तो मैं अब लेटता हूँ। आप वाबू जी से यही कहें कि तबीयत अभी थोड़े दिन और खराब रहेगी। ऐसी बीमारी इतनी जल्दी अच्छी नहीं होती। हाँ, एक बात अगर आप लोग कह सकें तो यह भी कह दीजिए कि इनको अच्छा करने के लिए सङ्गीत सुनना

बहुत ज़रूरी है। जब वे पूछेंगे कि कैसा प्रबन्ध करना चाहिए, तो आप कुसुम का नाम ले दीजिए। अगर आप यह कह सकें तो सारा मामला ही सुलझ जाय। और मैं इस बात के लिए तैयार हूँ कि आप बड़ी से बड़ी कीमत पर यह काम कर सकें।

दास०—जे कोई बात नेई। हामरा घर के पाश ओ रेहता है। हाम उशको बोल देगा जे तूमरा को विमार का काष्ठ दूर करना ऊचित। ओ आ जाइगा।

रूप०—तो डॉक्टर साहब, आप मेरी यही दवा करें।

क०—ठीक है, आपने जैसा कहा, वैसा मैं सेढ़ साहब से कह दूँगा। आप कोई फिकर न करें।

रूप०—थैंक्स, तो मैं अब लेटता हूँ।

[रूपचन्द्र पलंग पर सुस्कुराते हुए लेटता है और फिर कमर तक चादर ओढ़ लेता है।]

क०—तो अब कालिक की दवा तो न दी जाय!

रूप०—देखिए, अगर आप शर्वत बना कर भेजेंगे तो मैं पी लूँगा। और कोई दवा भेजने पर मैं उसे पीने के बहाने तकिये पर या नीचे गिरा दूँगा। दवा की कीमत तो मिलेगी ही। शर्वत के लिए कीमत कुछ बढ़ा लीजिये, फीस बदस्तूर। और देखिए, मेरे बिल्कुल अच्छे हो जाने पर प्रेज़ेन्ट!

क०—बिल्कुल अच्छे हो जाने पर……

रूप०—आप बिल्कुल अच्छे हो जाने का मतलब समझते हैं?

क०—हाँ, समझता हूँ।

दास--[हँसते हुए] फिर 'हैपैटिक कालोक' का आँपरेशन नेहीं होगा ।

रूप—अब आप मेरे दुश्मन का आँपरेशन करे ।

क०—फिर मिस्टर रूप, अब आप को दर्द कहाँ होता है ?

रूप—[हँस कर] पेट के कुछ ऊपर जहाँ दिल है ।

[सब हँसते हैं । जगदीश आता है ।]

जग०—डॉक्टर साहब, सरकार आ रहे हैं ।

क०—हाँ, हम लोगों ने कंसल्टेशन भी कर लिया ।

दास०-- बहुत आच्छा का सल्टेशन !

[सोमेश्वर का सुसभ्मी का थैला लेते हुए प्रवेश ।]

सो०--[धाते ही] रूप, मैं आ गया । मैं आ गया । [कपूर मे] कहिए डॉक्टर साहब, आप लोगों ने कंसल्टेशन किया ? कैसा है मेरा रूप ? कब तब अच्छा हो जायगा ? कोई ख्वास बात तो नहीं है ?

क०—नहीं, कोई ख्वास बात नहीं है । हम लोगों ने काफी कंसल्टेशन किया । रूप बाबू की तबीयत ख़राब ज़रूर है, लेकिन कोई ज्यादा ख़राब नहीं है ।

दास०--फ़िकर का ज़ोखरत नेई, शीगेर आच्छा होगा । थोरा दीन लागेगा । कोई बात नेई ।

सो०—[शान्ति की साँस लेकर] ओह डॉक्टर, अब मुझे सच्ची शान्ति मिली । आप लोगों ने सचमुच मुझको बचा लिया । नहीं तो रूप की चिन्ता मुझे खाये जाती थी । अब बहुत अच्छा है । [मोसम्मी की गठरी पर हस्ति जाती है ।] देखिए, मैं अपने रूप के

लिए कैसी अच्छी-अच्छी मोसम्मी लाया हूँ । विलकुल ताज्जी । [हाथ में एक मोसम्मी लेते हुए] वाज़ार से अपने हाथ से चुनकर । रूप, देखो ये मोसम्मी । अब तुम विलकुल अच्छे हो गए । डॉक्टरों ने एक आवाज़ से कह दिया कि कोई बात नहीं । [कपूर से] डॉक्टर साहब, आपने ध्यान से तो कंसलटेशन किया है ? [डॉक्टर दास गुप्ता से] डॉक्टर साहब, कोई बात रह तो नहीं गई ? डिसकशन तो ठीक हुआ ?

दास०—डीशकाशन तो बेशी हुआ, लेकिन बात ठिक है । फिर क्यों कारते ? ‘एकशीडेटल कालीक’ में कोई बात नई होता ।

क०—हाँ, ‘एक्सडेटल कालिक’ में ज्यादा घबड़ानानहीं चाहिए । ऐशेट के मन में शान्ति होनी चाहिए ।

सो०—मैं तो रूप से कहता हूँ कि शान्त रहे । खुशरहे । लेकिन वे हमेशा उदास रहते हैं । [मोसम्मी दिखला कर] रूप, ये मोसम्मी देखो, अच्छा हुआ तुमने जगदीश से कहला भैजा कि ताज्जी मोसम्मी चाहिए । ये देखो मैं अपने हाथ से ताज्जी मोसम्मी लाया हूँ । ज़रा खुश हो जाओ रूप, तुम्हारी मोसम्मी खोजने में ही तो थोड़ी देर लग गई, नहीं तो मैं और पहले आ जाता ।

दास०—ओ कोई बात नई ।

क०—अच्छा हुआ, थोड़ी देर लग गई । क्यों रूप ?

रूप०—हाँ, ताज्जी मोसम्मी खाने को मिलेगी ।

सो०—मैं जानता हूँ, मेरे रूप को मोसम्मी बहुत अच्छी लगती है ये कमबखूत नौकर क्या जाने कि मेरे रूप को क्या अच्छा लगता है ।

लाते हैं अनार, औंगूर, केले । क्यों रूप, तुम्हे मोसम्मी अच्छी लगती है न ?

रूप०—हाँ, बाबू जी ।

सो०—वस, तो तुम अब खुश हो जाओ । अब तुम उदास मत रहना ।

क०—यह उदासी एक तरह से दूर हो सकती है ।

सो०—कैसे ? जल्दी बतलाइये डॉक्टर, मैं उसका इन्तज़ाम करूँगा ।

क०—वह ऐसे कि इन्हें गाना सुनाया जाय ।

सो०—तो घर में रेडियो तो है ।

क०—रेडियो का गाना... ...

दास०—जे वात तो हम शोचा नेई ।

रूप०—बाबूजी, रेडियो की आवाज़ मुझे अच्छी नहीं लगती । कुछ दबी हुई सी, मेटेलिक-सी होती है । और जब रेडियो सामने बजता है तो मालूम होता है जैसे मुरदे से आवाज़ निकल रही है । रेडियो से मुझे डर-सा लगता है ।

सोम०—ना, ना ! तब रेडियो को फेंको । अरे जगदीश, जगदीश !

जग०—[आकर] जी सरकार ।

सोम०—देखो मुनीम जी से कह देना कि आज से रेडियो नहीं बजायेंगे, जब तक कि मेरा रूप बीमार है । समझें । रेडियो बन्द करके रख दें ।

जग०—बहुत अच्छा सरकार । [जाता है ।]

सो०—ये रेडियो भी बहुत बुरी चीज़ है। सन्दूक के भीतर से आवाज़ आती है। सचमुच डरने की बात है। और जाने कैसी-कैसी आवाज़ !

दास०—कोभी-कोभी शीटी भी मारता है !

क०—जैसे कोई स्पिरिट आवाज़ ऊची-नीची करके चीख रही है।

सो०—इसके बारे में ज्यादा बाते करना ठीक नहीं। मेरे रूप को डर लगता है।

रूप०—हाँ, वाबू जी।

सो०—डरने की कोई बात नहीं है रूप। इसीलिए तो मैं तुम्हारे साथ हरदम रहता हूँ। बीमारी में डर और भी बढ़ जाता है। जिसम के साथ मन भी तो कमज़ोर हो जाता है। मैं इसीलिए तो तुम्हारे पास ही रहता हूँ।

हर०—[आकर] सरकार, बाहर कुछ दलाल आपसे मिलना चाहते हैं।

सो०—[झुँझला कर] मैं कहता था न कि दलाल आते होंगे। इन कम्बरतों को यही वक्त मिलता है जब मैं अपने रूप के पास रहता हूँ। अभी दस मिनट के लिए दूकान पर था, तब नहीं आये। वेर्हमान कहीं के। जाके कह दो इस वक्त मैं अपने रूप से बातें कर रहा हूँ। जानते नहीं रूप बीमार है!

हर०—सरकार, मैंने तो कहा था; लेकिन उन्होंने कहा कि जरूरी काम है।

सो०—मेरे लिए सब से ज़रूरी काम इस वक्त् रूप की बीमारी को अच्छा करना है।

दास०—आप जाने शकते।

सो०—अजी डॉक्टर साहब, आप भी क्या कहते हैं! मैं अपने रूप को इस वक्त् नहीं छोड़ सकता। अभी आया हूँ और अभी चला जाऊँ? रूपये से रूप मुझे ज़्यादा प्यारा है। देखो हरभजन, उनसे कहो कि जब तक रूप अच्छा न हो जाय तब तक उनके आने की ज़रूरत नहीं है।

हर०—वहुत अच्छा सरकार। [जाता है।]

सो०—ये लोग भी अजीव खोपड़ी के आदमी हैं! जानते हैं कि मेरा वेटा बीमार है, तब भी दुरमन की तरह सिर पर सवार रहना चाहते हैं।

क०—जाने दीजिए। हमें तो रूप को अच्छा करना है म्यूशिक सुना कर।

सो०—हाँ तो डॉक्टर साहब, वतलाइए क्या करूँ? रेहियो रूप को अच्छा नहीं लगता। फिर क्या इन्तज़ाम करें? ग्रामोफोन?

रूप०—वाबू जी, उसको सुनते-सुनते तो ऊब गया। वही गाना वार-वार सुनो। कालेज की पढ़ाई की तरह एक ही वात दस बार पढ़ो, दस बार रटो।

सो०—फिर वतलाइए, क्या किया जाय डॉक्टर? सज्जीत सुनाना बहुत ज़रूरी है डॉक्टर?

र०—७

क०—बहुत ज़रूरी है। अगर आप चाहते हैं कि मिस्टर रूप, जल्दी ही अच्छे हो जायें।

सो०—मैं तो यही चाहता हूँ भाई। जल्दी से जल्दी यही चाहता हूँ। कोई अच्छा गाता हो उसे बुलाया जाय? क्या आप कोई ऐसा इन्तज़ाम कर सकते हैं डाक्टर कपूर?

क०—[सोचता हुआ] मैं? मैं क्या इन्तज़ाम करूँ? [सिर खुजला कर] हाँ, याद आया। पारसाल ग्यूज़िक कानफ्रंस मे एक लड़की ने बहुत अच्छा गाना गाया था। उसे ही फर्स्ट प्राइज़ मिला था। सब से अच्छी गाने वाली वही ठहराई गई थी। ओह मारवलस! वायलीन भी फर्स्ट ड्रास वजाती है। अगर वह गाना सुना सके तो ये बहुत जल्द अच्छे हो सकते हैं।

सो०—उसके सिवाय क्या और कोई अच्छा गाना नहीं गाता?

क०—यों गाने वाले तो बहुत हैं; लेकिन……

सो०—मेरे कहने का मतलब ये कि कोई अच्छा गाने वाला हो जो रात-दिन यहीं रह सके और मेरे रूप को जब चाहे तब अच्छा गाना सुना सके!

क०—हाँ, ये भी हो सकता है; लेकिन 'मेल वॉयस' 'फ्रीमेल वॉयस' को पा नहीं सकती। लड़की के गाने में जो मिशन होती है, वह किसी लड़के के गाने में हो नहीं सकती। वह तो गाना ही दूसरा हो जाता है।

दास०—‘फ्रीमेल वॉयस’ तो चोमत्कार होता। ओ बीमारी छिक कारने शाकता।

क०—इसीलिए मैंने 'सजेस्ट' किया थों आप चाहे जिसको बुलावें।

स०—नहीं डॉक्टर साहब, अगर आप किसी लड़की का गाना 'सजेस्ट' करते हैं तो उसी का इन्तज़ाम होगा। रूप की तबीयत अच्छी हो जानी चाहिए।

क०—इसीलिए मैंने कहा। म्यूज़िक इन ए फीमेल थ्रोट विकस्स ए डिवाइन मिलोडी। मेरे कहने का मतलब यह है कि गाने की ब्यूटी तो 'फेयर थ्रोट' में ही है। यह आदमियों की ज्यादती है कि वे औरतों के इस आर्ट पर क़ब्ज़ा करें।

दा०—न्यू जानरेशान तो इश पर आन्दोलान कारने शाकता।

स०—तो आप के कहने का मतलब कह है कि गाना किसी लड़की को गाना चाहिए।

क०—हाँ, मैं तो यही सोचता हूँ, यही समझता हूँ।

स०—और गाना वही लड़की गाये ? क्या नाम बतलाया उसका आपने डॉक्टर कपूर ?

क०—[दास गुसा से] क्या नाम है डॉक्टर उसका ?

दा०—ओ...नाम ? नाम विस्तृत हो गिया। [सिर सुजलाता है।]

रूप०—मैं गाना नहीं सुनूँगा। आप मेरे सिर में [कपूर की ओर देख कर] जवाकुसुम तेल ही ढाल दीजिए। गाना-वाना छोड़िए।

क०—[जवाकुसुम नाम सुन कर] यह कुछ नहीं, अगर अच्छा

होना है तो जो मैं कहता हूँ, वह करेंगे या अपने मन की ? हाँ, यदि आया, उसका नाम है कुसुम ।

सो०—क्या नाम बतलाया कुसुम ? तो वह कैसे आवे ?

क०—कोई मुश्किल वात नहीं है । उसके माँ-बाप तो कोई हैं नहीं, उसके मामा को एक खृत लिख दीजिए । वह चली आयेगी ! लिख दीजिए कि उसे ५) दिन मेहनताना दिया जायगा ।

सो०—५) क्या, मैं अपने रूप को अच्छा करने के लिए १०) दे दूँगा ! उसके मामा का क्या नाम है डॉक्टर कपूर ?

क०—डॉक्टर दास गुप्ता जानते होंगे ।

दास०—ओ, तो हामरे घर के पाश ही रेहता । उसका नाम है धनपत चाँद ।

सो०—ओ धनपतचन्द । मैं तो उनको जानता हूँ । मेरे दूकान से पहले उनका हिसाब-किताब रहता था । लेकिन उनका दिवाला निकल गया । अब तो बहुत गरीब हैं ।

क०—अच्छा ये वात है । तब तो ५), १०) दिन पर वे बहुत जल्द राजी भी हो जायेंगे ।

सो०—हाँ, राजी हो सकते हैं । बहुत गरीब हैं । मुझे तो बड़ा रख है उनके लिए, अपनी जात-बिरादरी के लोग हैं ?

क०—ओ, ऐसी वात है । तब तो इस तरह आप अपने बिरादरी के एक भाई की मदद भी करेंगे ।

सो०—हाँ, यह वात ठीक है । वाह डॉक्टर साहब, क्या कहना है ! आपने कितना अच्छा नाम बतलाया ! वाह, क्या कहना है ! हमारा

काम निकलेगा और विरादरी के एक भाई को मदद भी हो जायगी ।
कुसुम वेटी से कह दूँगा कि वेटी, तू इतना काम कर दे । इस को
अपना ही घर समझ ।

क०—हाँ, यही कहना चाहिए । आप एक खत अभी लिख
दीजिए । [डॉक्टर कपूर रूपचन्द की ओर देखते हैं ।]

रूप०—वाबूजी, तबीयत तो कुछ सुनने की होती नहीं है,
लेकिन अगर डॉक्टर कहते हैं तो सुनना पड़ेगा । दौर, सुनूँगा ।

सौ०—रूप, तुम जल्दी अच्छे हो जाओगे । अच्छा, तो मैं
अभी लिख देता हूँ । [पुकार कर] जगदीश, ओ जगदीश !

जग०—[आकर] कहिए सरकार !

सौ०—ज़रा काग़ज़, क़लम तो ले आ ।

जग०—बहुत अच्छा सरकार ! [जाता है ।]

दास०—नाम है धोनपात चाँद, लेकिन गोरीब हाय ।

क०—लोग अपनी हसरत नाम रख के ही मिटा लेते हैं ।

सौ०—इनके बाप दादे तो अच्छे पैसे वाले थे, लेकिन अब दिन
ख़राब आ गये ।

[जगदीश काग़ज़, क़लम और ढाघात लेकर आता है ।]

सौ०—इन बेबूकों से कोई काम ही नहीं होता । काग़ज़ लाने
को कहा तो इतना छोटा काग़ज़ लाया है ! अरे, दबाई की पुढ़िया
नहीं बनाना, चिट्ठी लिखना है । कहाँ-कहाँ के जाहिल नौकर मेरे यहाँ
इकट्ठे हुए हैं ।

क०—हाँ, और देखिए सेठ साहब, आप अपने नौकरों पर नाराज़ बहुत होते हैं। इससे रूप बाबू की शान्ति में भी गड़बड़ होती है।

स०—[घबड़ा कर] ओ, ऐसी बात है ? नहीं-नहीं, मैं नाराज़ नहीं होऊँगा। ओ जगदीश, अब मैं तुम लोगों पर नाराज़ नहीं होऊँगा, भाई !

जग०—बहुत अच्छा सरकार !

स०—ओर देखो, हरभजन कहाँ है ? उससे भी कह दो कि अब मैं नाराज़ नहीं होऊँगा।

जग०—बहुत अच्छा सरकार !

स०—अरे तो जाकर कहते क्यों नहीं ? यहीं खड़े-खड़े ‘बहुत अच्छा सरकार !’ बक रहे हो ! [जगदीश जाने को उघत होता है।] और-धीरे क्यों जाते हो ? जल्दी जाओ। [चिढ़ कर] इन कम्बख्तों के मारे [नाराज़ होने की भूल का स्मरण कर डाक्टरों की ओर देखते हुए] ···· अरे भैया जगदीश ! [जगदीश लौट कर आता है।] कह देना। इतनी जल्दी कहने की ज़रूरत नहीं है, भैया ! क्या कहूँ, मेरी तो नाराज़ होने की आदत-सी पड़ गई है।

दास०—शो ढीक होने शाकेगा।

क०—बस, आप खत लिख दीजिए। गाने का इन्तज़ाम हो जायगा, इधर हम लोग साथ-साथ दवा देंगे तो बहुत जल्दी आराम हो जायगा।

स४—ओर क्यों डॉक्टर, पेट के दर्द में आपरेशन की ज़रूरत तो नहीं पड़ेगी ?

सो०—[चौंक कर] आँपरेशन…… !

क०—नहीं-नहीं, जब मन की बेचैनी मिट जायगी तो पेट का दर्द आपसे आप घट जायगा। आपके सज्जीत सुनने का इन्तज़ाम जल्द ही होना चाहिए। सेठ साहब……..?

सो०—नहीं-नहीं, मैं अभी ख़त लिखता हूँ। [बैठ कर घबराहट में ख़त लिखना चाहते हैं।]

दास०—मन में बेचैनी होने शे विमारी बाढ़ने शक्ता। बाढ़ेगा नई। हाम दावा भी देगा।

सो०—बस दवा ही दीजिए। आँपरेशन नहीं, गाना सुनाहर, दवा दीजिए, बस। डॉक्टर कपूर, घबराहट में मुझसे ढीक नहीं लिखा जाता, आपही मेरी तरफ से लिख दीजिए।

क०—हाँ-हाँ, लाइए मैं लिख दूँ। [ख़त लिखते हैं।]

रूप०—यह सगीत क्या रोज़ रोज़ सुनना पड़ेगा बाबूजी, वड़ी मुसीबत है।

सो०—[बड़े प्रेम से] रूप, अच्छे होने के लिए सुनना ही पड़ेगा। सुन लो बेटा, डॉक्टर लोग कहते हैं। मैं कहाँ कहता हूँ? रूप, सिर्फ थोड़े दिन की बात है। फिर तो जिन्दगी भर के लिए अच्छे हो जाओगे।

रूप०—अच्छी बात है। बाबूजी, जैसा कहोगे, करूँगा। आपकी आशा से बाहर तो जा ही नहीं सकता।

सो०—बाह, ! क्या कहना है। मेरा बेटा रूप ! मेरा प्यारा बेटा रूप !!

क०—लीजिए, दस्तख़त कर दीजिए ।

सो०—[पढ़ कर] वाह, कितना अच्छा लिखा है डॉक्टर ! अब तो वह ज़रूर आ जायगी । [दस्तख़त करता है । कपूर से] वाह, कितना अच्छा लिखा—‘मैं उसको अपनी ही बेटी समझूँगा ।’ श्राप बहुत अच्छी चिट्ठी लिखते हैं डॉक्टर साहब, क्या डॉक्टरी में ये भी बतलाया जाता है ?

क०—[मुस्कुरा कर] ऐसी कोई बात नहीं । अच्छा, अब इसे भिजवा दीजिए ।

सो०—वह मैं अभी भिजवाता हूँ । [पुकार कर] जगदीश !

जग०—[आकर] सरकार !

सो०—देखो, तुम लाला धनपतचन्द का मकान जानते हो ?

जग०—जी सरकार ! जिनका दिवाला निकल गया था ?

सो०—हाँ, वही । जानते हो अब वे कहाँ रहते हैं ?

जग०—जी, करनलग़ज़ में...

सो०—हाँ, वही ! यह चिट्ठी उन्हीं के हाथमें देना । ज़रूरी है, समझे ।

जग०—जी सरकार !

सो०—जाओ । [जगदीश जाता है ।]

सो०—[सन्तोष की साँस लेकर] अब कहीं चैन मिला । अब मेरा रूप बहुत जल्दी अच्छा हो जायगा, क्यों डॉक्टर ?

क०—अभी कुछ दिन तो लगेंगे, फिर विल्कुल अच्छे हो जाएँगे । बहुत दिनों के लिए !

दास०—[प्रसन्नता से] हामरा डॉक्टरी मामूली हाय !

सो०—नहीं डॉक्टर साहब, आप लोगों ने ही तो रूप को अच्छे करने की तरकीब निकाली है।

क०—अब रूप की बीमारी अच्छी हो जायगी।

रूप०—जब आप लोगों ने मुझे अच्छे करने में इतनी कोशिश की है तो ऐसा लगता है कि मैं अभी से अच्छा होने लग गया हूँ।

सो०—[प्रसन्नता से सूम कर] क्या कहना है ! क्या कहना है !!

[पद्म गिरता है।]

